

आकाशवाणी
क्षेत्रीय समाचार
देहरादून (उत्तराखण्ड)
सोमवार 08.12.2025
समय 1830

मुख्य समाचार :-

- लोकसभा में वंदे मातरम् की 150वीं वर्षगांठ पर विशेष चर्चा। प्रधानमंत्री नरेन्द्र मोदी ने कहा— वंदे मातरम् के मंत्र ने समूचे देश को शक्ति और प्रेरणा दी तथा स्वतंत्रता आंदोलन को ऊर्जावान बनाया।
- मुख्यमंत्री पुष्कर सिंह धामी ने होमगार्ड्स एवं नागरिक सुरक्षा स्थापना दिवस पर रैतिक परेड का निरीक्षण किया। होमगार्ड्स स्वयंसेवकों को वर्दी भत्ता अनुमन्य किए जाने सहित अन्य घोषणाएं कीं।
- उत्तराखंड बोर्ड परीक्षा में हाईस्कूल के टॉपर 240 छात्र-छात्राओं का दल “भारत दर्शन शैक्षिक भ्रमण” के लिए देहरादून से रवाना।
- गोवा के अरपोरा में कल हुए भीषण अग्निकांड में उत्तराखंड के पाँच लोगों की मृत्यु। प्रदेश सरकार दिवंगतों के पार्थिव शरीर को उनके परिजनों तक पहुँचाने के लिए गोवा सरकार के लगातार संपर्क में।

वंदे मातरम्/चर्चा

लोकसभा में राष्ट्रीय गीत वंदे मातरम् की 150वीं वर्षगांठ पर चर्चा शुरू हुई। राष्ट्रीय गीत, बंकिमचंद्र चटर्जी ने वर्ष 1875 में लिखा था। चर्चा की शुरुआत में प्रधानमंत्री नरेन्द्र मोदी ने कहा कि वंदे मातरम् के मंत्र ने समूचे देश को शक्ति और प्रेरणा दी तथा स्वतंत्रता आंदोलन को ऊर्जावान बनाया। प्रधानमंत्री ने कहा कि आज वंदे मातरम् का स्मरण इस सदन के सभी सदस्यों और देशवासियों के लिए सौभाग्य की बात है। उन्होंने कहा कि वंदे मातरम् ने वर्ष 1947 में स्वतंत्रता प्राप्ति में महत्वपूर्ण भूमिका निभाई। प्रधानमंत्री ने कहा कि देश के स्वतंत्रता सेनानियों ने अपनी आखिरी सांस तक वंदे मातरम् का जयघोष किया। प्रधानमंत्री ने कहा कि जब वंदे मातरम् अपनी 100वीं वर्षगांठ मना रहा था, तब देश आपातकाल से प्रभावित था। उन्होंने कहा कि वंदे मातरम् का विरोध करने वाली मुस्लिम लीग की राजनीति 1937 में शुरू हुई थी। श्री मोदी ने वंदे मातरम् पर समझौता करने के लिए कांग्रेस की आलोचना की। प्रधानमंत्री ने आरोप लगाया कि कांग्रेस ने राष्ट्रीय गीत के मुद्दे पर मुस्लिम लीग के समक्ष समर्पण कर दिया।

होमगार्ड्स स्थापना दिवस

मुख्यमंत्री पुष्कर सिंह धामी ने होमगार्ड्स एवं नागरिक सुरक्षा स्थापना दिवस पर आज देहरादून में आयोजित रैतिक परेड का निरीक्षण किया। इस अवसर पर मुख्यमंत्री ने विभाग की स्मारिका और कैलेंडर का विमोचन करने के साथ ही सेवा प्रदत्त और दिवंगत होमगार्ड के आश्रितों को चेक भी वितरित किए। मुख्यमंत्री ने होमगार्ड्स स्वयंसेवकों को वर्दी भत्ता अनुमन्य किए जाने की घोषणा की। उन्होंने कहा कि राज्य में अर्न्तजनपदीय ड्यूटियों में तैनात होने वाले होमगार्ड्स स्वयंसेवकों को मिलने वाले भोजन भत्ते को 100 रुपये से बढ़ाकर 150 रुपये प्रतिदिन किया जाएगा। इसके अलावा उन्होंने नागरिक सुरक्षा संगठन के स्वयंसेवकों को मिलने वाले प्रशिक्षण भत्ते को 50 रुपये से बढ़ाकर 140 रुपये प्रतिदिन किए जाने की भी घोषणा की। मुख्यमंत्री ने कहा होमगार्ड जवान कठिन परिस्थितियों में भी धैर्य, समर्पण और अदम्य इच्छाशक्ति के साथ प्रदेश की सुरक्षा व्यवस्था और जनसेवा के दायित्वों को निभाते हैं। उन्होंने कहा राज्य सरकार ने जवानों के कल्याण और संगठन के उत्थान के लिए कई महत्वपूर्ण निर्णय लिए हैं और सरकार, जवानों के हितों के लिए आगे भी पूरी प्रतिबद्धता के साथ कार्य करती रहेगी।

बहुउद्देश्यीय शिविर

सरकार जनता के द्वार कार्यक्रम के तहत आज उत्तरकाशी जिले में नौगांव विकासखंड के तिंया गांव में जिलाधिकारी प्रशान्त आर्य की अध्यक्षता में बहुउद्देश्यीय शिविर आयोजित किया गया। शिविर में ग्रामीणों की विभिन्न विभागों से संबंधित सात शिकायतें दर्ज की गईं। जिलाधिकारी ने शिकायतों का मौके पर ही अधिकारियों की उपस्थिति में निस्तारण किया। शिविर में जरूरतमंद लोगों के आधार कार्ड, दिव्यांग प्रमाण पत्र, आय व जाति प्रमाण पत्र बनाए गए और ग्रामीणों को सरकार की विभिन्न जनकल्याणकारी योजनाओं की जानकारी दी गई। स्वास्थ्य विभाग की ओर से ग्रामीणों का स्वास्थ्य परीक्षण, प्राथमिक उपचार और आवश्यक दवाइयों का वितरण किया गया।

भारत दर्शन भ्रमण

मुख्यमंत्री पुष्कर सिंह धामी ने आज उत्तराखंड बोर्ड परीक्षा में हाईस्कूल के टॉपर 240 छात्र-छात्राओं के दल को भारत दर्शन शैक्षिक भ्रमण के लिए देहरादून से हरी झंडी दिखाकर रवाना किया। ये छात्र अलग-अलग दलों में इसरो, श्रीहरिकोटा स्थित सतीश धवन अंतरिक्ष केंद्र, प्रोफेसर यूआर राव उपग्रह केंद्र और विक्रम साराभाई अंतरिक्ष केंद्र जैसे संस्थानों का दौरा करेंगे। इस अवसर पर मुख्यमंत्री ने कहा कि भारत दर्शन शैक्षिक भ्रमण कार्यक्रम के जरिए प्रतिभाशाली छात्र-छात्राओं को भारत की प्रगति, विज्ञान, तकनीक, इतिहास और संस्कृति को प्रत्यक्ष रूप से देखने-समझने का अवसर मिल रहा है। उन्होंने कहा कि जब छात्र इन संस्थानों का भ्रमण करेंगे, तो उन्हें ये अनुभव होगा कि तकनीक के क्षेत्र में आज का नया भारत कितना आगे बढ़ चुका है।

मुख्यमंत्री ने छात्र-छात्राओं से अपील की, कि वो अपनी डायरी में यात्रा अनुभव लिखने के साथ उत्तराखंड में पहली बार हुए नवाचारों और उपलब्धियों को भी दर्ज करें। उन्होंने कहा कि शैक्षिक भ्रमण से लौटने बाद इस डायरी के आधार पर प्रत्येक जिले से दो-दो छात्रों को पुरस्कृत किया जाएगा।

गोवा हादसा

गोवा के अरपोरा में कल हुए भीषण अग्निकांड में उत्तराखंड के पाँच लोगों की मृत्यु हो गई। मुख्यमंत्री पुष्कर सिंह धामी ने इस घटना पर गहरा शोक व्यक्त किया है। उन्होंने कहा कि राज्य सरकार मृतकों के परिजनों को हरसंभव सहायता देने के लिए प्रतिबद्ध है। प्रदेश सरकार दिवंगतों के पार्थिव शरीर जल्द से जल्द उनके परिजनों तक पहुँचाने के लिए गोवा सरकार के लगातार संपर्क में है।

पंडित उदयशंकर जयंती

उदय शंकर संगीत एवं नाट्य अकादमी फलसीमा, अल्मोड़ा में आज नृत्य सम्राट पंडित उदयशंकर की 125वीं जयंती धूमधाम से मनाई गई। इस अवसर पर भातखंडे हिंदुस्तानी संगीत महाविद्यालय, अल्मोड़ा के छात्र-छात्राओं ने शास्त्रीय गायन और नृत्य की प्रस्तुति दी। पंडित उदयशंकर की स्मृति में सोबन सिंह जीना विश्वविद्यालय में सात दिवसीय राष्ट्रीय चित्र निर्माण कार्यशाला भी आज सम्पन्न हो गई। कार्यशाला समन्वयक प्रोफेसर सोनू द्विवेदी ने कहा कि उदय शंकर जी के जीवन और उनकी कला पर आधारित कार्यशाला का उद्देश्य लोगों को चित्रों के माध्यम से जानकारी देना है।